

ማውጫ

ክፍል ፩	
ትምህርት ዐሥር:- መንፈስ ቅዱስ	18
፩. መንፈስ ቅዱስ ማነው?	5
፪. የመንፈስ ቅዱስ አምላካዊ ባሕርይ	5
፫. መንፈስ ቅዱስ በብሉይ ኪዳን ዘመን	6
፬. መንፈስ ቅዱስ በዐዲስ ኪዳን ዘመን	7
፭. መንፈስ ቅዱስን መሞላት ለምን አስፈለገ?	8
፮. መንፈስ ቅዱስን እንዴት እንቀበላለን?	9
፯. በመንፈስ ቅዱስ ስንሞላ የሚሆኑ ነገሮች	9
ትምህርት ዐሥር:- መንፈስ ቅዱስ - ጥያቄዎች	11

የእግዚአብሔር ሰው ፍጹምና ለበጎ ሥራ ሁሉ የተዘጋጀ ይሆን ዘንድ፣ የእግዚአብሔር መንፈስ ያለበት መጽሐፍ ሁሉ ለትምህርትና ለተግሣጽ ልብንም ለማቅናት፣ በጽድቅም ላለው ምክር ደግሞ ይጠቅማል።» 2ጢሞ. 3፥16-17



**«የቃልህ ፍቺ ያበራል፤
ሕፃናትንም አስተዋዮች ያደርጋል።»
መዝ. 118(119)፥130**

**Global Good News Literature
የወንጌል ሥነ ጽሑፍ አገልግሎት
P.O.BOX 451336
Los Angeles, CA 90045
email: info@globalgoodnews.org
Copyright © 2008**

**የወንጌል ሥነ ጽሑፍ አገልግሎት
የመላላክ ትምህርት**

የዚህ የመላላክ ትምህርት ዋና ዐላማ በጌታ ዐዲስ ለሆኑ፣ እንዲሁም በጌታ ከሆኑ ቁየት ቢሉም፣ መንፈሳዊ ሕይወታቸውን የበለጠ ለማጠናከር ለሚፈልጉ ወንድሞችና እጎቶች መሠረታዊ የሆኑትን ክርስቲያናዊ ትምህርቶች ለማስተማርና በመንፈሳዊ ሕይወታቸው እንዲያድጉ መርዳት ነው። «ፈረስን ወደ ውሃ ታመጣዋለህ እንጂ እንዲጠጣ አታስገድደውም» እንደሚባለው ሁሉ፣ እነዚህ ትምህርቶች ተማሪው በትጋት ካልተከታተላቸውና በውስጣቸው ያሉትንም ጥቅሶች ከመጽሐፍ ቅዱስ ጋር እያመሳከረ በሚገባ ካላጠና፣ እንዲሁ በአንድ ጊዜ ንባብ ብቻ የሚፈለገውን ውጤት ያስገኛሉ ማለት አዳጋች ነው። ስለዚህ ይህንን ትምህርት የምትከታተሉትን ሁሉ፣ እያንዳንዱን ትምህርት መጽሐፍ ቅዱሳችሁን አውጥታችሁ ጥቅሶቹን በማመሳከር በትጋት፣ እንድታጠኑት እናበረታታለን።

እነዚህን ትምህርቶች በግልም ሆነ በጎብረት መጽሐፍ ቅዱስ ጥናት ላይ መጠቀም ይቻላል። በቤተ ክርስቲያን ውስጥ ጀግሪዎችን የማስተማር ጎላፊነት ያለበት ሰውም ሌሎችን ለማስተማር ሊጠቀምባቸው ይችላል። ትምህርቶቹን በእኛ በኩል በግል ለመከታተል የምትፈልጉ ግን በመጀመሪያ መመዝገብና የመታወቂያ ቊጥር መቀበል ይኖርባችኋል። ከዚያም ከእያንዳንዱ ትምህርት መጨረሻ ላይ ላሉት ጥያቄዎች በቂ መልስ በመላክ የመላላኩን ትምህርት መቀጠል ትችላላችሁ።

የመላላክ ትምህርቱ፣ ዐሥራ ሁለት መሠረታዊ የሆኑ ትምህርቶችን ያካተተ ሲሆን፣ አራት አራቱን ከፋፍለን በሦስት ክፍሎች አቅርቦናቸዋል። አርእስቱ፣ ለአንድ ክርስቲያን ያስፈልጋሉ ብለን ያመንባቸው አርእስት ናቸው። ትምህርቶቹን በጥምና በረጋ መንፈስ አጥንታችሁ ከትምህርቱ ጋር የተገናዘቡ በቂ መልስ እንጂ በችኩላ የቸልተኝነት ወይም ከትምህርቱ ጋር የማይዛመድ መልስ እንዳትሰጡ ልናሳስብ እንወዳለን።

ትምህርቶቹን በደንብ አጥንታችሁ የጥያቄዎቹን መልስ፣ በየክፍሉ ያሉትን አራት አራት ትምህርቶች በየተራ፣ ወይም የዐሥራ ሁለቱንም ትምህርቶች በአንድነት ስትልኩልን፣ መልሳችሁን አይተን ይህንን የመላላክ ትምህርት እንደ ጨረሳችሁ የሚገልጽ የምስክር ወረቀትና ትራንስክሪፕት እንልክላችኋለን።

ክፍል ፫



**«የቃልህ ፍቺ ያበራል፤
ሕፃናትንም አስተዋዮች ያደርጋል።»
መዝ. 118(119)÷130**

ትምህርት ዐሥር:- መንፈስ ቅዱስ

፩. መንፈስ ቅዱስ ማነው?

1. መንፈስ ቅዱስ ከአብና ከወልድ ጋር እኩል የሆነ (ከሦስቱ አካላት አንዱ የሆነ) አምላክ ነው።

«... የጌታ የኢየሱስ ክርስቶስ ጸጋ፣ የእግዚአብሔር ፍቅር፣ የመንፈስ ቅዱስም ኅብረት ከሁላችሁ ጋር ይሁን። አሜን።» (2ቆሮ. 13፡14)

«ወዲያውም (ኢየሱስ) ከውሃው በወጣ ጊዜ ሰማያት ሲቀደዱ፣ መንፈስም እንደ ርግብ ሲወርድበት አየና። የምወድህ ልጄ አንተ ነህ፤ በአንተ ደስ ይለኛል የሚል ድምፅ ከሰማያት መጣ።» (ማር. 1፡11)

«እንግዲህ ሂዳና አሕዛብን ሁሉ በአብ፣ በወልድና በመንፈስ ቅዱስ ስም እያጠመቃችኋቸው፣ ያዘዝኋችሁንም ሁሉ እንዲጠብቁ እያስተማራችኋቸው ደቀ መዛሙርት አድርጓቸው» (ማቴ. 28፡19-20)።

በእነዚህ ጥቅሶች ውስጥ መንፈስ ቅዱስ ከእግዚአብሔር አብና ከእግዚአብሔር ወልድ ጋር በእኩልነት ሲጠቀስ እንመለከታለን። በተጨማሪም በሐዋ. 5፡3-4 የእግዚአብሔር ቃል መንፈስ ቅዱስ አምላክ እንደ ሆነ ይነገረናል። «ጴጥሮስም፡- ሐናንያ ሆይ፣ መንፈስ ቅዱስን ታታልልና ከመሬቱ ሽያጭ ታስቀር ዘንድ ሰይጣን በልብህ ስለ ምን ሞላ? ... እግዚአብሔርን እንጂ ሰውን አልዋሸህም።»

2. መንፈስ ቅዱስ ፈጣሪ ነው።

«መንፈስህን ትልካለህ፤ ይፈጠራሉም፤ የምድርንም ፊት ታድሳለህ።» (መዝ. 104፡30)

«በመንፈሱ ሰማያት ውበትን አገኙ።» (ኢዮብ 26፡13)

«የእግዚአብሔር መንፈስ ፈጠረኝ፣ ሁሉንም የሚችል የአምላክ እስትንፋስ ሕይወትን ሰጠኝ።» (ኢዮብ 33፡4)

፪. የመንፈስ ቅዱስ አምላካዊ ባሕርይ

1. ዘላለማዊ ነው።

«በዘላለም መንፈስ አማካይነት ራሱን ነውር የሌለበት መሥዋዕት አድርጎ ያቀረበው የክርስቶስ ደምማ ሕያው እግዚአብሔርን እንድናገለግል ኅሊናችንን ከሞተ ሥራ እንዴት ይበልጥ ያነጻ! (ዕብ. 9፡14 ፡- ዐዲሱ ትርጉም)»

2. በሁሉ ስፍራ ይገኛል።

«ከመንፈስህ ወዴት እሄዳለሁ? ከፊትህስ ወዴት እሸሻለሁ? ወደ ሰማይ ብወጣ አንተ በዚያ ነህ፤ ወደ ሲኦልም ብወርድ በዚያ አለህ።» (መዝ. 139፡7-8)

3. ሁሉንም ያውቃል።

«መንፈስም የእግዚአብሔርን ጥልቅ ነገር ስንኳ ሳይቀር ሁሉን ይመረምራልና ለእኛ እግዚአብሔር በመንፈሱ ገለጠው።» (1ቆሮ. 2፡10)።

«አብ በስሜ የሚልከው ግን መንፈስ ቅዱስ የሆነው አጽናኝ እርሱ ሁሉን ያስተምራችኋል። እኔም የነገርኋችሁን ሁሉ ያሳስባችኋል።» (ዮሐ. 14፡26)

«የምነግራችሁ ገና ብዙ ነገር አለኝ ነገር ግን አሁን ልትሸከሙት አትችሉም። ግን እርሱ የእውነት መንፈስ በመጣ ጊዜ ወደ እውነት ሁሉ ይመራችኋል።» (ዮሐ. 16፡12-13)

4 ሁሉን ቻይ ነው።

በድንግል ማርያም ቅዱሱ የእግዚአብሔር ልጅ (ኢየሱስ ክርስቶስ) እንዲያስገኝ ጎይል የሆነው መንፈስ ቅዱስ ነው። «መንፈስ ቅዱስ በአንቺ ላይ ይመጣል፤ የልዑልም ጎይል ይጸልልሻል፤ ስለዚህ ደግሞ ከአንቺ የሚወለደው ቅዱሱ የእግዚአብሔር ልጅ ይባላል» (ሉቃ. 1፡35)።

ኢየሱስ ክርስቶስ ከሞተ በኋላ ሕያው እንዲሆን ያደረገው የመንፈስ ቅዱስ ጎይል ነው። «ነገር ግን ኢየሱስን ከሙታን ያስነሣው የእርሱ መንፈስ በአናንተ ዘንድ ቢኖር፣ ክርስቶስ ኢየሱስን ከሙታን ያስነሣው እርሱ በአናንተ በሚኖረው በመንፈሱ፣ ለሚሞተው ሰውነታችሁ ደግሞ ሕይወትን ይሰጠዋል» (ሮሜ 8፡11)።

«... በሥጋ ሞተ በመንፈስ ግን ሕያው ሆነ።» (1ጴጥ. 3፡18)

፫. መንፈስ ቅዱስ በብሉይ ኪዳን ዘመን

በብሉይ ኪዳን ዘመን መንፈስ ቅዱስ በቅዱሳን ውስጥ መኖር አልጀመረም፤ ነገር ግን በሚፈልገው ጊዜ የሚፈልገውን ነገር ለማድረግ በእነርሱ ላይ ወርዶ በሕይወታቸው ይሠራ ነበር። ለምሳሌም፡ -

1. መንፈስ ቅዱስ ነገሥታትን ይቀባ ነበር።

«ሳሙኤልም የዘይቱን ቀንድ ወስዶ በወንድሞቹ መካከል ቀባው። የእግዚአብሔርም መንፈስ ከዚያ ቀን ጀምሮ በዳዊት ላይ በጎይል መጣ።» (1ሳሙ. 16፡13)

«የእስራኤል አምላክ እግዚአብሔር እንዲህ ይላል፤ በእግዚአብሔር ሕዝብ በእስራኤል ላይ ንጉሥ ትሆን ዘንድ ቀባሁሁ።» (2ነገ. 9፥6)

2. በነቢያት ላይ ይወርድ ነበር።

«የእግዚአብሔር መንፈስ በእኔ ተናገረ፤ ቃሉም በአንደበቴ ላይ ነበር።» (2ሳሙ. 23፥2)
«የእግዚአብሔርም መንፈስ በዶዴል ልጅ በዓዛርያስ ላይ ሆነ፤ አሳንም ሊገናኘው ወጣ፤ አሳም ይህን ቃልና የነቢዩን የዶዴልን ትንቢት በሰማ ጊዜ ልቡ ጸና።» (2ዜና 15፥1-2:8)

3. በአንዳንድ ሰዎች ላይ እየወረደ ሐሳቡን እንዲያከናውኑለት ያደርግ ነበረ።

«የእስራኤልም ልጆች ወደ እግዚአብሔር ጮኹ፤ እግዚአብሔርም የሚያደናቸውን አዳኝ የካሌብን የታናሽ ወንድሙን የቄኔዝን ልጅ ንቶንያልን አስነሣላቸው። የእግዚአብሔርም መንፈስ በእርሱ ላይ መጣ፤ በእስራኤልም ላይ ይፈርድ ነበር።» (መሳ. 3፥9-10)

«ሶምሶንም አባቱና እናቱም ወደ ተምና ወረዱ፤ በተምናም ወዳለው ወደ ወይኑ ስፍራ መጡ፤ እነሆም የአንበሳ፣ ደቦል እያገሣ ወደ እርሱ ደረሰ። የእግዚአብሔርም መንፈስ በእርሱ ላይ በጎይል ወረደ፤ ጠቦትን እንደሚቈራርጥ በእጁ ምንም ሳይኖር ቁራረጠው።» (መሳ. 14፥5-6)

«የእግዚአብሔርም መንፈስ በጎይል ወረደበት፤ ክንዱም የታሰረበት ገመድ በእሳት እንደ ተበላ እንደ ተልባ እግር ፈትል ሆነ፤ ማሰራዎቹም ከእጁ ወደቁ። ዐዲስም የአህያ መንጋጋ አገኘ፤ እጁንም ዘርግቶ ወሰደው፤ በእርሱም አንድ ሺህ ሰው ገደለ።» (መሳ. 15፥14-15)

በዚህ ዐይነት ሁኔታ የእግዚአብሔር መንፈስ በአንዳንድ ሰዎች ሕይወት ከመሥራቱ በቀር በመላው ሕዝብ ላይ አልወረደም ነበር።

፬. መንፈስ ቅዱስ በዐዲስ ኪዳን ዘመን

እግዚአብሔር ለሰው ልጆች የሰጣቸው ስጦታዎች ሁለት ናቸው፡-

1. ልጁን ኢየሱስ ክርስቶስን እናምንበት ዘንድ ሰጠን።

«በእርሱ (በክርስቶስ) የሚያምን ሁሉ የዘላለም ሕይወት እንዲኖረው እንጂ እንዳይጠፋ እግዚአብሔር አንድያ ልጁን (ኢየሱስ ክርስቶስን) እስኪሰጥ ድረስ ዓለሙን እንዲሁ ወዶአልና።» (ዮሐ. 3፥16)

«የጎጠአት ደመወዝ ሞት ነውና፤ የእግዚአብሔር የጸጋ ስጦታ ግን በክርስቶስ ኢየሱስ በጌታችን የዘላለም ሕይወት ነው።» (ሮሜ 6፥23)

2. ሁለተኛው ስጦታ መንፈስ ቅዱስ ነው። መንፈስ ቅዱስ የተሰጠን ከእኛ ጋር እንዲኖር፤ በውስጣችንም እንዲሆን ነው።

«እኔም አብን እለምናለሁ ለዘላለም ከእናንተ ጋር እንዲኖር ሌላ አጽናኝ ይሰጣችኋል፤ እርሱም ዓለም የማያየውና የማያውቀው ስለ ሆነ ሊቀበለው የማይቻለው የእውነት መንፈስ ነው፤ ነገር ግን በእናንተ ዘንድ ስለሚኖር፤ በውስጣችሁም ስለሚሆን እናንተ ታውቁታላችሁ።» (ዮሐ. 14፥16-17)

«ከመንፈሱ ስለ ሰጠን፤ በእርሱ እንድንኖር፤ እርሱም በእኛ እንዲኖር በዚህ እናውቃለን።» (1ዮሐ. 4፥13)

መንፈስ ቅዱስ ከእኛ ጋር ሲኖር የሚከተሉትን ያከናውናል፡-

ሀ. ሰዎችን ይወቅሣል፤ «እርሱም መጥቶ ስለ ጎጠአት፤ ስለ ጽድቅም ስለ ፍርድም ዓለምን ይወቅሣል።» (ዮሐ. 16፥8)

ለ. ያስተምረናል፤ «እናንተስ ከእርሱ የተቀበላችሁት ቅባት በእናንተ ይኖራል፤ ማንም ሊያስተምራችሁ አያስፈልጋችሁም፤ ነገር ግን የእርሱ (የመንፈስ ቅዱስ) ቅባት ስለ ሁሉ እንደሚያስተምራችሁ፤ እውነተኛም እንደ ሆነ፤ ውሸትም እንዳልሆነ፤ እናንተንም እንዳስተማራችሁ፤ በእርሱ ኑሩ።» (1ዮሐ. 2፥27)

«መንፈስ ቅዱስ የሆነው አጽናኝ እርሱ ሁሉን ያስተምራችኋል» (ዮሐ. 14፥26)

ሐ. ወደ እውነት ሁሉ ይመራናል፤ «ግን እርሱ የእውነት መንፈስ በመጣ ጊዜ ወደ እውነት ሁሉ ይመራችኋል።» (ዮሐ. 16፥13)

መ. ያጽናናል፤ «እኔም አብን እለምናለሁ፤ ለዘላለምም ከእናንተ ጋር እንዲኖር ሌላ አጽናኝ ይሰጣችኋል፤ እርሱም ዓለም የማያየውና የማያውቀው... የእውነት መንፈስ ነው።» (ዮሐ. 14፥16-17)
«መንፈስ ቅዱስ የሆነው አጽናኝ እርሱ ሁሉን ያስተምራችኋል፤ እኔም የነገርኋችሁን ሁሉ ያሳስባችኋል።» (ዮሐ. 14፥26)

ሠ. በጸሎት እንድንተጋ ይረዳናል፤ «እንዲሁም ደግሞ መንፈስ ደካማችንን ያግዛል፤ እንዴት እንድንጸልይ እንደሚገባን አናውቅምና፤ ነገር ግን መንፈስ ራሱ በማይነገር መቃተት ይማልድልናል» (ሮሜ 8፥26)

ረ. ኢየሱስን ይገልጥልናል፤ «እርሱ (መንፈስ ቅዱስ) ያከብረኛል፤ ለእኔ ካለኝ ወስዶ ይነግራችኋልና።» (ዮሐ. 16፥14)

፩. መንፈስ ቅዱስን መሞላት ለምን አስፈላጊ?

- ሀ. ትእዛዝ ነው፤ «መንፈስ ይሙላባችሁ እንጂ በወይን ጠጅ አትሰከሩ» (ኤፌ. 5፥18)
- ለ. ኅይልን ለመቀበል ስለሚያስፈልግ ነው፤ ለጸሎት፣ ለምስክርነት፣ ቃሉን ለማንበብ፣ የሰይጣንን ሥራ ለማፍረስ፣ ሥጋችንንና ዓለምን ለማሸነፍ ኅይል ይሆናል።

«ነገር ግን መንፈስ ቅዱስ በእናንተ ላይ በወረደ ጊዜ ኅይልን ትቀበላላችሁ፤ በኢየሩሳሌምም፣ በይሁዳም ሁሉ፣ በሰማርያም፣ እስከ ምድር ዳርም ድረስ ምስክሮቹ ትሆናላችሁ አለ።» ሐዋ. 1፥8

፪. መንፈስ ቅዱስን እንዴት እንቀበላለን?

- ሀ. መንፈስ ቅዱስ በክርስቶስ ላሙነት ሁሉ የተሰጠ ስጦታ መሆኑን ማመን፤
- ለ. ንስሐ ገብተን በንጹሕ ልብ መዘጋጀት፤
- ሐ. በመንፈስ ተጠምተን ወደ ሕይወታችን እንዲመጣ በጸሎት መለመን፤ «ማንም የተጠማ ቢኖር ወደ እኔ ይምጣና ይጠጣ። በእኔ የሚያምን፣ መጽሐፍ እንዳለ የሕይወት ውሃ ወንዝ ከሆዱ ይፈልቃል ብሎ ጮኸ። ይህን ግን በእርሱ የሚያምኑ ሊቀበሉ ስላላቸው ስለ መንፈስ ተናገረ» (ዮሐ. 7፥37-39)።
- መ. ተስፋ ባለመቀራረጥ ጥማታችንን መግለጽና ጸሎታችንን መቀጠል። «አባት ከሆናችሁ ከእናንተ ከማንኛችሁም ልጅ እንጀራ ቢለምነው፣ እርሱም ድንጋይ ይሰጠዎልን? ... እንኪያስ እናንተ ክፉዎች ስትሆኑ ለልጆቻችሁ መልካም ስጦታ መስጠት ካወቃችሁ በሰማይ ያለው አባት ለሚለምኑት እንዴት አብልጦ መንፈስ ቅዱስን ይሰጣቸው?» (ሉቃ. 11፥11-13)።

፫. በመንፈስ ቅዱስ ስንሞላ የሚሆኑ ነገሮች

በሐዋርያት ሥራ ውስጥ በተለያዩ ስፍራዎች ሰዎች በመንፈስ ቅዱስ ሲሞሉ በልሳን እንደ ተናገሩ ተመዝግቦአል (ሐዋ. 2፥1-4፣ 10፥44-46)።

በአንድ ስፍራ ደግሞ ሰዎች በልሳንና በትንቢት እንደ ተናገሩ ተጠቅሰዋል (ሐዋ. 19፥5-6)።

በአጠቃላይ አንድ አማኝ በመንፈስ ቅዱስ ሲሞላ፣

- 1. አንዳንድ የጸጋ ስጦታዎች በሕይወቱ መገለጥ ይጀምራሉ።

- 2. ለክርስቶስ ኢየሱስ ክብር በግልጽ መናገር (መመስከር) ይጀምራል (ሐዋ. 4፥31)።
- 3. የመንፈስ ፍሬዎች በሙላት መታየት ይጀምራሉ (ገላ. 5፥22)።
ከላይ የተጠቀሱትን መንፈሳዊ በረከቶች በሕይወታችን ለመለማመድ መንፈስ ቅዱስ በውስጣችን በሙላት እንዲኖር እንፍቀድለት።

መንፈስ ቅዱስን አንድ ጊዜ ተሞልተን «ተሞልቻለሁ» የምንለው ስጦታ አይደለም፤ በየዕለቱ በፊቱ ቀርቦን ልንሞላ ይገባናል። በኤፌ. 4፥18 «መንፈስ ይሙላባችሁ» የሚለው ቃል በየጊዜው የሚሆንን (የሚያቋርጥን) ድርጊት ነው የሚያሳየው።

መንፈስ ይሙላባችሁ!

ትምህርት ዐሥር:- መንፈስ ቅዱስ

የመታወቂያ ቀጥር፡ _____

ስም፡ _____

አድራሻ፡ _____

1. መንፈስ ቅዱስ እግዚአብሔር (አምላክ) እንደ ሆነ የሚያመለክቱ ባሕርያት ምን ምን ናቸው?

2. በብሉይ ኪዳን ዘመን መንፈስ ቅዱስ ያደርጋቸው የነበሩ ዋና ዋና ነገሮች ምንድን ናቸው?

3. በዐዲስ ኪዳን ዘመን ምን ምን እያደረገ ነው? እነዚህ የመንፈስ ቅዱስ ሥራዎች በሕይወትህ ምን ያህል እየተከናወኑ ነው?

4. በብሉይ ኪዳንና በዐዲስ ኪዳን ዘመን የታየው የመንፈስ ቅዱስ አሠራር ምን ልዩነት አለው?

5. የመንፈስ ቅዱስ ሙላት፡-

ሀ. አስፈላጊ የሆነው ለምንድን ነው?

ለ. እንዴት እንቀበላለን?

ሐ. የሚያስከትላቸው ነገሮች ምን ምን ናቸው?

6. የመንፈስ ቅዱስ ሥራዎች በሕይወትህ በሙላት እንዲገለጡ ከአንተ ምን ይጠበቃል?